

IL-FOLKLOR MALTI U L-FOLKLOR TAL-MEDITERRAN

GORG MIFSUD CHIRCOP

CASSAR-PULLICINO, GUŽE'. *STUDIES IN MALTESE FOLKLORE*.
MALTA: The University of Malta, 1976, xiii + 279pg. £M1.70.

Il-hruġ ta' l-aħħar ktieb ta' Gužè Cassar-Pullicino, *Studies in Maltese Folklore* (The University of Malta, 1976), għandu johlq hafna reazzjonijiet differenti hawn Malta: għall-Maltin li jgħożžu l-kultura folkloristika tagħna jiswew sew it-taqsimiet deskrittivi tal-ktieb bħal "A New Look at Old Customs", "Criteria of Physical Attraction and Sex Concepts" u "Beliefs and Practices Relating to Birth and Infancy", kif ukoll it-23 illustrazzjoni, xi whud minnhom miġbura minn referenzi tas-seklu l-iehor. Għall-barranin se jkun titwila mill-aqwa lejn il-kultura Maltija u jaqtgħalhom xi ftit mill-għatx tagħhom dwar "Min huma tabilhaqq il-Maltin?" Imma għall-folklorista studjuż, midhla sewwa tal-folklor Malti, bhala materjal u bhala studju, hemm fil-ktieb mhux biss il-gbir tad-drawwiet godda u l-kument tal-kittieb fuqhom u fuq id-drawwiet li ilna nafuh, iżda żvilupp gdid u pożittiv fuq kif Cassar-Pullicino jhares lejn il-folklor fih innifsu u żvilupp ieħor fit-trattament komparattiv mad-dinja Ewropea, l-iktar Sqallija u l-Italja — kif dahlilha tant tajjeb Ninu Cremona (1880-1972) u li, għal xi żmien, mexa fuqu Cassar-Pullicino — għad-dinja Mediterranea, kif idealment jixtieq li kieku jagħmel il-kittieb tagħna llum. (Għax id-dinja Mediterranea hija dinja eqreb lejna u hija biċċa minna: fuq dan diġà kiteb Cassar-Pullicino fl-editorjal tiegħu għall-ewwel hargha tal-*Maltese Folklore Review* I i, 1962, pag. 2.)

Fil-qofol tiegħu *Studies in Maltese Folklore* fih studji li diġa deheru banda ohra mill-1956 'l hawn, imma xi whud saru sistematizzati u aġġornati skond l-aħħar sejbiet u fehmiel xjentifiċi, u studji godda li jmissu s-suġġetti li Cassar-Pullicino ilu jtkellem fuqhom sa mill-1940 — jiġifieri, ix-xjenza u l-istorja tal-folklor Malti (ara, "Maltese Folklore Now" u "Determining the Semitic Element in Maltese Folklore"), il-letteratura popolari (ara, "The Study of Maltese Folktales", "Fr. Magri's Collection of Folktales", "Comparative Data on Some Maltese Riddles" u taqsimiet kbar miż-żewġ Studji "Animals in Maltese Folklore" u "Criteria of Physical Attraction and Sex Concepts"), il-folklor tat-tfulija (ara, "Beliefs and Practices relating to Birth and

Infancy”) u drawwiet, fosthom il-festi staġjonali, fissi u mhumiex (ara, “A New Look at Old Customs”), il-laqmijiet (ara, “Social Aspects of Maltese Nicknames”) u l-ilbies tradizzjonali Malti (ara, “Notes for a History of Maltese Costume”).

Dan ma jnaqqas xejn mill-mertu tal-ktieb. Xi whud mill-kitbiet jiswew bhala introduzzjoni, jew hađu aspekk iehor, għax kellhom jit-qassru f’dik li hija dokumentazzjoni minħabba t-tul, bħal “Notes for a History of Maltese Costume”, “Animals in Maltese Folklore” u “Comparative Data on Some Maltese Riddles”. Il-kittieb jinhass ċert minnu nnifsu, għax bil-hidma tiegħu l-Maltin saru jafu x’jiġifieri “folklor”. Ma baqagħlux iktar għalfejn joqghod jipopolarizza s-sugġett. Dan sar bis-saħħa ta’ l-artikli tiegħu bil-Malti u bl-Ingliż fl-erbghinijiet u l-hamsinijiet, bix-xandir tiegħu fuq il-mezzi l-oħra tal-kommunikazzjoni u bil-kotba *An Introduction to Maltese Folklore* (1947) u *Il-Folklore Malti* (1960). It-tieni edizzjoni miżjuda (1975) ta’ l-aħhar ktieb li għadni kif semmejt tixhed kemm l-għan popolarizzanti kien wasallu ż-żmien li jitlaqqam b’xejriet xjentifiċi.

Imma l-ktieb li għandna f’idejna jrid jibqa’ jissemma bhala wiehed mill-aħjar li qatt kellna għat-trattament xjentifiku tiegħu: trattament oġġettiv mibdi fil-bidu tas-seklu minn Hans Stumme, issoktat għall-element Romanz minn Ninu Cremona u miftuħ għall-influenzi Semitiċi u Romanzi minn Guzé Cassar-Pullicino. Cremona bilfors kellu jshaq fuq ir-rabta mill-qrib bejn l-Ewropa u Malta, wara l-iżbalji hoxnin tat-teorija Feniċja ta’ Manwel Magri S.J. (paġ. 83-90), għal kemm ma ċahadx l-elementi Semitiċi u hemm fejn jurihom fl-istudji tiegħu. Cassar-Pullicino seta’ jibni fuqu, jiftaħ l-istudju komparattiv għall-Mediterran kollu u johroġ b’taġhrif intelligenti.

F’dan is-sens l-istudju, “A New Look at Old Customs”, miktub fl-1968, għandu tifsira kbira: filwaqt li fi studji ta’ qabel bħal, *An Introduction to Maltese Folklore* (1947), “Christmas Maltese Folklore” (“The Sundial” III ix-xii, 1943, 256-61) u “The Inner Life of the People of Malta” (“Sunday Times of Malta” 21.9. - 26.10.1958), jaġġfas fuq id-deskrittiv u jidhol f’xi zebh x’aktarx dejjem ma’ l-Ewropa fit-tradizzjoni ta’ Cremona u fit-tradizzjoni ta’ l-Iskola Antropoloġika Ingliża, li fil-folklor ta’ llum tara r-riminixxeni ta’ l-imghoddi, u fit-tradizzjoni ta’ Giuseppe Pitrè, li bil-folklor irid jibni l-istorja qadima, issa, jiġifieri mis-sittinijiet ’l hawn, beda jhares lejn is-sugġett bil-lenti ta’ l-Iskola Ingliża u l-Iskola Amerikana ta’ llum u jin-qeda bil-metodoloġiji tagħhom, bħall-*Motif-Index of Folk-Literature* (1965) (ara, paġ. 58-63) ta’ Smith Thompson u *English Riddles from Oral Tradition* (1951) (ara, paġ. 94 ff.) ta’ Ancher Taylor u jaċċetta l-prinċipji tagħhom. Jiġifieri, l-ikklassifikar tal-ħaġa moħġa m’għan-

dux isir skond it-twegibiet, imma fuq d-deskrizzjonjiet (paġ. 94) u li fil-folklor kritiku, "...one has to proceed on the assumption that if one knows enough about a custom or belief which has survived from the past one could deduce the cultural setting from which it has come to us. At the same time, however, one should bear in mind that Man was not necessarily very different in the past from what he is today, that the past was as unromantic to the previous generations as the present is to ours, that just as there is a tide in the affairs of man, so specific customs tend to ebb and flow, and, finally, that while one tradition may wither away and its memory become romantic to us, others may prosper to such an extent that they become ordinary, even tawdry, and perhaps commercialised.

"Another consideration is that Society, like Nature, abhors a vacuum and if people have forgotten the real meaning of custom they are apt to invent an explanation. This makes it all the more important, in trying to ascertain the origin and modes of transmission of folklore, that one must always seek to trace the sociological and psychological pressures which may have been responsible for its observance and maintenance" (paġ. 15).

Dan kollu ta' min isemmih għax, filwaqt li Cassar-Pullicino mexxa 'l quddiem b'dawn il-prinċipji, kittieba ohra diletanti Maltin tal-folklor għadhom iġixu fit-tradizzjoni tas-seklu l-iehor. B'hekk, "A New Look at Old Customs" fih ftit jew wisq l-istess materjal deskrittiv Malti fuq id-drawwiet tal-Milied, tal-Karnival, ta' l-Istrina, tal-Gimgha l-Kbira u tal-festa tal-patrun li l-kittieb hareġ fl-istudju u l-kitbiet ta' qabel fuq il-gazzetti bhal, "The Sunday Times of Malta" u "L-Orizzont", imma issa, bil-prinċipji moderni, janalizzahom u jehodhom fl-evoluzzjoni tagħhom mill-imghoddi sa llum bl-għajnuna tal-metodu komparattiv ukoll. Fuq dawn id-drawwiet jikkonkludi: "...The fountain heads of the type of tradition we have been dealing with have been mainly Sicily and Spain, but...there is also a British contribution, hitherto unsuspected or unknown, in the development of some Maltese traditions" (paġ.39).

L-aktar studju kuragguż fil-ktieb li jwettaq lil Cassar-Pullicino bhala l-pijunier tal-metodu komparattiv Mediterranju f'Malta nsibu f' "Determining the Semitic Element in Maltese Folklore". Żgur li fil-qofol tiegħu ma jridx jiddeskrivi min huma l-Maltin, (l-istess ngħidu għall-istudju l-iehor, "Comparative Data on Some Maltese Riddles"), imma jsemmi t-tliet kawżi ewlenin ta' l-influenza semitika fuq il-Maltin, saħansitra wara li l-Gharab telqu mill-Gżira u l-iktar fi żmien il-Kavaleri: (1) Ir-rabtiet ufficjali ta' l-Ordni ma'

l-Gharab ta' l-Afrika ta' Fuq; (2) l-ghadd kbir ta' l-ilsiera Gharab fost-na u, (3) is-safar tal-Maltin lejn l-Afrika ta' Fuq u l-miġja tagħhom lura lejn Malta bid-drawwiet li laħqu ddakkru minnhom. Dawn huma t-tlieta raġunijiet storiċi. Bhala xhieda f'waqtha għal din l-influwenza jagħzel id-drawwiet tal-mewt, tat-tfulija u taż-żwieġ, u jistqarr li l-vokabolarju Semitiku fil-Malti jista' jixhed din l-influwenza Semitika fil-folklor Malti. M'għandniex x'inghidu, kif itenni kemm-il darba Cassar-Pullicino, dan ix-xogħol mhuwiex xi haġa hafifa u baqa' hafna ġbir u studju x'isir mal-Mediterran kollu qabel ma nku-nu nistghu naslu għal xi konklużjoni definittiva. Ghax wiehed ikollu jghid ukoll li daqs-kemm Cassar-Pullicino jsib għajnuna fil-vokabolarju Semitiku Malti biex jiddetermina l-element Semitiku fil-folklor, daqshekk iehor Ninu Cremona sab għajnuna bl-element Semitiku fil-lingwa biex jiddetermina l-element Romanz fil-folklor. Nghidu ahna, ara x'kiteb Ninu Cremona fl-1921 fl-istudju tiegħu "Race, Language and Myth" (*Melita* I): "Modern beliefs and customs in the Maltese Islands, as independent of the local language, are the outcome of the same Christian civilization which from pagan times down to the present era has marked the psychological evolution of European nations, and that ethnographically in this special direction they belong to those of Sicily and Italy. It is in this aspect that the most ancient myths which are still designated by a Semitic terminology, are found to answer to identical puppetries or ghostly symbols..." (paġ. 404).

L-istess problema tissemma fit-tliet kitbiet ta' wara, "The Study of Maltese Folktales", "Fr. Magri's Collection of Folktales" u "Comparative Data on Some Maltese Riddles". Dawn nistghu nqisuhom bhala l-aħjar studji (l-ewwel tnejn komprensivi tassew) fil-letteratura popolari Maltija s'issa. Fuq kollox, il-klassifikazzjoni tal-hrejef ta' Magri (paġ. 68-71) u l-eżempji komparattivi (Semitici u Romanzi) fl-istilistika tal-hrafa u tal-haġa moħgaga Maltija (paġ. 75-83; 106-109), jibnu punt tat-tluq tajjeb għall-istudji serji li għad iridu jsiru fil-ġejjieni bħalma ilhom isiru f'pajjiżi ohra.

L-aħhar żewġ studji fil-ktieb iwessghu żewġ friegħi godda fil-folklor Malti li s'issa ftit għadu nkiteb fuqhom. Fi "Criteria of Physical Attraction and Sex Concepts" johroġ it-twemmin tal-Maltin fuq il-fattizzi fiżiċi tan-nisa u ta' l-irġiel, bħal fil-lewn tal-ġilda, fit-tul, fil-hxuna, fl-għajnejn, fix-xagħar, fl-immieher u...xi haġa fuq il-bews. F' "Beliefs and Practices Relating to Birth and Infancy", Cassar-Pullicino jibni fuq il-materjal miġbur minnu stess qabel l-1947 u minn Carmelo Penza, it-tabib Pawlu Cassar u Guido Lanfranco fuq id-

drawwiet marbutin mat-tnissil tat-tarbija, mat-tqala, mat-twelid u mat-tfulija u jqabbel mal-pajjiżi l-ohra tal-Mediterran. Suġġett bhal dan hu delikat hafna għax jolqot il-hajja privata tal-mara u jfisser l-ghala, kif ighid l-awtur, "the preparation of this study progressed very slowly..." (paġ. 204 n.4). Laqatni hafna l-fatt li ma nġhatatx riferenza wahda għall-"couvade" bhal ma nsibu pajjiżi ohra, hliet għal dak li jghid it-tabib Cassar li jaf b'nisa tqal li kellhom il-hlas tagħhom fil-"arkova" u r-raġel kellu jorqod wahdu fuq kanapè fil-kamra ta' hdejha. (paġ.222).

Kollox ma' kollox nistgħu nġhidu li *Studies in Maltese Folklore* joqgħod tajjeb hafna wara t-tieni edizzjoni ta' *Il-Folklore Malti* (1975) ta' l-istess kittieb. Il-biblijografija twila (paġ. 257-68) u l-werrej analitiku fil-aħhar (paġ. 269-79) jissoktaw iġhollu l-livell xjentifiku tal-kteib. U bix-xoġhlijiet li behsiebu johroġ għal li ġej, bhal "A Handbook of Maltese Folklore", "Maltese Historical Legends" u "Loghob tat-Tfal ta' Malta u Ghawdex", Cassar-Pullicino se jissokta jsahhah il-post tiegħu bhala wiehed mill-bennejja ewlenin tal-folklor Malti f'dan is-seklu.